



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

প্ৰেছ বাৰ্তা নং : ২০০/২০২২

মুখ্যমন্ত্ৰীৰ প্ৰাতিষ্ঠানিক বৃক্ষৰোপণ প্ৰকল্পৰ শুভাৰম্ভ কৰিলে মুখ্যমন্ত্ৰী ড° শৰ্মাই

বনাঞ্চল সুৰক্ষাৰ বাবে বন বিভাগে অধিক বলিষ্ঠতাৰে পদক্ষেপ ল'ব লাগিব : মুখ্যমন্ত্ৰী

দিছপুৰ, ১৭ জুলাই : আজি জনতা ভৱন চৌহদত বৃক্ষৰোপণেৰে মুখ্যমন্ত্ৰী ড° হিমন্ত বিশ্ব শৰ্মাই মাহজুৰি চলিবলগীয়া মুখ্যমন্ত্ৰীৰ প্ৰাতিষ্ঠানিক বৃক্ষৰোপণ প্ৰকল্পৰ শুভাৰম্ভ কৰে। এই উপলক্ষে অনুষ্ঠিত সভাত অংশগ্ৰহণ কৰি মুখ্যমন্ত্ৰী ড° শৰ্মাই বনাঞ্চল সুৰক্ষাৰ লগতে ৰাজ্যৰ সেউজ আৱৰণ বৃদ্ধিৰ বাবে পৰিৱেশ আৰু বন বিভাগক অধিক বলিষ্ঠতাৰে পদক্ষেপ ল'বলৈ আহ্বান জনায়।

ৰাজ্য চৰকাৰৰ বিজ্ঞান, প্ৰযুক্তি আৰু জলবায়ু পৰিৱৰ্তন বিভাগৰ উদ্যোগত ৰূপায়িত তথা আজিৰে পৰা ১৫ আগষ্টলৈ চলিবলগীয়া এই প্ৰকল্পই অসম চৰকাৰৰ অধীনস্থ সকলো চৰকাৰী কাৰ্যালয়, পৰিষদ, স্থানীয় নিগম আৰু নিকায়, স্বায়ত্ত শাসিত পৰিষদ, পঞ্জীয়নভুক্ত ছ'চাইটি আৰু শিক্ষানুষ্ঠানসমূহকে ধৰি ৮০ হাজাৰৰো অধিক প্ৰাতিষ্ঠানিক চৌহদ সামৰি ল'ব। এই প্ৰকল্পৰ জৰিয়তে স্থানীয়ভাৱে উপলব্ধ ঔষধি আৰু ফল-মূলৰ উদ্ভিদকে ধৰি গুৰুত্বপূৰ্ণ থলুৱা উদ্ভিদ প্ৰজাতিৰ গছপুলি কাৰ্যালয় চৌহদত ৰোপণ কৰাৰ লগতে বিষয়া-কৰ্মচাৰীসকলে তাৰ উপযুক্ত যত্ন লৈ গছপুলিৰ ফটো পৰৱৰ্তী তিনি বছৰৰ বাবে প্ৰকল্পটোৰ অধীনত প্ৰস্তুত কৰা ৱেবপোৰ্টেলত আপল'ড কৰিব। এই প্ৰকল্পৰ মাধ্যমেদি ব্যাপক হাৰত গছপুলি ৰোপণ কৰি কাৰ্বন ভাণ্ডাৰ বৃদ্ধি কৰা, অধিক সেউজ আৱৰণেৰে প্ৰাতিষ্ঠানিক চৌহদৰ সৌন্দৰ্য বৃদ্ধি কৰি শ্যামলী চৌহদ গঢ়ি তোলা, জলবায়ু পৰিৱৰ্তন প্ৰশমনত সামূহিক অংশগ্ৰহণৰ বাবে সজাগতা সৃষ্টি কৰা, পৰিৱেশ সংৰক্ষণৰ যোগেদি জীৱনৰ সৌন্দৰ্য বৃদ্ধি কৰা আৰু চৌপাশত নিৰ্মল বায়ুৰ উপলব্ধতা বৃদ্ধিৰ লক্ষ্যস্থিৰ কৰা হৈছে।

এই প্ৰকল্পৰ উদ্বোধন উপলক্ষে আয়োজিত সভাত ভাষণ প্ৰদান কৰি মুখ্যমন্ত্ৰী ড° শৰ্মাই কয় যে যিহেতু ৰাজ্যৰ শিক্ষা, স্বাস্থ্য আৰু গৃহ বিভাগৰ অধীনত সৰ্বাধিক কাৰ্যালয় আছে, সেয়েহে এই প্ৰকল্পৰ সফল ৰূপায়ন সম্ভৱ কৰি তুলিবলৈ এই বিভাগ কেইটাই বিশেষ গুৰুত্ব সহকাৰে পদক্ষেপ ল'ব লাগিব। মুখ্যমন্ত্ৰী ড° শৰ্মাই লগতে সকলো চৰকাৰী বিভাগক প্ৰকল্পটোৰ বাবে প্ৰস্তুত কৰা ৱেবপোৰ্টেলত পঞ্জীয়ন কৰিবলৈ আহ্বান জনায় যাতে ইয়াৰ জৰিয়তে তেওঁলোকে গছপুলিৰ ফটো সময়ে সময়ে আপল'ড কৰিব পাৰে আৰু প্ৰকল্পটোৰ সফলতা যথাযথভাৱে নিৰীক্ষণ কৰিব পৰা যায়।

ভাৰতবৰ্ষৰ স্বাধীনতাৰ ৭৫ বছৰ উপলক্ষে উদ্‌যাপিত আজাদী কা অমৃত মহোৎসৱৰ সৈতে সংগতি ৰাখি মুখ্যমন্ত্ৰী ড° শৰ্মাই এই প্ৰকল্পৰ অধীনত চৰকাৰী বিভাগসমূহৰ চৌহদ বা ইয়াৰ আশে-পাশে ৭৫ জোপাকৈ গছপুলি ৰোপণ কৰিবলৈ আহ্বান জনায়। এনেধৰণৰ গছপুলিসমূহক অমৃত বৃক্ষ বুলি নামাকৰণ



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

কৰি মুখ্যমন্ত্ৰী ড° শৰ্মাই কয় যে চৰকাৰী বিভাগসমূহে এই প্ৰকল্প অমৃত বৃক্ষ মহোৎসৱলৈ ৰূপান্তৰিত কৰিব লাগিব।

বানপানী আৰু ইয়াৰ ফলত সৃষ্টি হোৱা দুৰ্যোগৰ প্ৰসংগ উত্থাপন কৰি মুখ্যমন্ত্ৰী শৰ্মাই কয় যে অবাধ হাৰত বনাঞ্চলৰ যি ধ্বংসযজ্ঞ চলিবলৈ ধৰিছে তাৰ ফলতে এনে ভয়ানক হাৰত এই প্ৰাকৃতিক দুৰ্যোগ সংঘটিত হৈছে। এই কথা উল্লেখ কৰি ড° শৰ্মাই কয় যে বনাঞ্চল পুনৰুদ্ধাৰৰ জৰিয়তে ৰাজ্যত সেউজ আৱৰণ বৃদ্ধি কৰিবলৈ পৰিৱেশ আৰু বন বিভাগে বৃক্ষৰোপণ, বেদখলকাৰীৰ বিৰুদ্ধে অভিযান আদি তীব্ৰতৰ কৰি তুলিব লাগিব। ড° শৰ্মাই কয় যে বিগত সময়ছোৱাত বন বিভাগে কাজিৰঙা ৰাষ্ট্ৰীয় উদ্যানৰ প্ৰতি অধিক গুৰুত্ব দি অহাৰ ফলত ৰাজ্যৰ আন বনাঞ্চলসমূহ অৱহেলিত হৈ ৰ'ল। ইয়াৰ ফলত এই বনাঞ্চলসমূহত অবাধ গতিত বন ধ্বংস হোৱাৰ লগতে বেদখলকাৰীয়ে এনে ঠাইত বসতি স্থাপন কৰিবলৈ সুবিধা পালে। এতিয়া বন বিভাগে পূৰ্বৰ কৰ্মপদ্ধতি সলনি কৰি বনাঞ্চল পুনৰুদ্ধাৰৰ অভিযানত নামিব লাগিব। ইয়াৰ বাবে তেওঁ বিভাগক প্ৰতি ছমাহৰ মূৰে মূৰে প্ৰতিখন বনাঞ্চল ড্ৰোণৰ জৰিয়তে জৰীপ কৰিবলৈ নিৰ্দেশ দিয়ে। এনেদৰে জৰীপ কৰি পোৱা তথ্য পূৰ্বৰ তথ্যৰ সৈতে তুলনা কৰি ৰাজ্যৰ বনাঞ্চলৰ বৰ্তমানৰ অৱস্থা বুজি উঠাৰ লগতে প্ৰয়োজনীয় ব্যৱস্থা গ্ৰহণ কৰা আৰু বিভিন্ন উপলক্ষ্যত তথা বিভিন্ন স্থানত বিভাগৰ দ্বাৰা যিসমূহ গছপুলি ৰোপণ কৰা হৈছে সেইসমূহ জীয়াই ৰখাৰ বাবে প্ৰয়োজনীয় ব্যৱস্থা গ্ৰহণ কৰাৰ তেওঁ পোষকতা কৰে।

মুখ্যমন্ত্ৰী ড° শৰ্মাই প্ৰকৃত্যৰ্থত ভূমিহীন যিবোৰ পৰিয়ালে বনাঞ্চল দখল কৰি আছে তেনে পৰিয়ালসমূহক আন ঠাইত সংস্থাপিত কৰাৰ বাবে বন বিভাগক পৰিকল্পনা প্ৰস্তুত কৰিবলৈও নিৰ্দেশ দিয়ে। তদুপৰি, বন ধ্বংসকাৰীৰ বিৰুদ্ধে শূন্য সহনশীল মনোভাৱেৰে পদক্ষেপ লোৱাৰ ওপৰত জোৰ দি তেওঁ বন বিভাগক শেহতীয়াকৈ বনাঞ্চলসমূহত যি বেদখল হৈছে সেয়া শীঘ্ৰে উচ্ছেদ কৰিবলৈ নিৰ্দেশ দিয়ে। আনহাতে, গছপুলি বিক্ৰীৰ জৰিয়তে অৰ্জন কৰিব পৰা আৰ্থিক লাভৰ কথা উল্লেখ কৰি মুখ্যমন্ত্ৰী ড° শৰ্মাই ৰাজ্যত নাৰ্ছাৰী ব্যৱসায় যাতে অধিক লাভজনক হৈ উঠে তাৰ বাবে এই দিশত যিসমূহ ৰাজ্যই সফলতাৰে কাম কৰি আছে তাৰ আৰ্হি অনুকৰণ কৰিবলৈও বন বিভাগক আহ্বান জনায়।

পৰিৱেশ আৰু বন বিভাগৰ সচিব লায়া মাদুৰীয়ে আদৰ্শ ভাষণ প্ৰদান কৰা এই অনুষ্ঠানত বিভাগীয় মন্ত্ৰী কেশৱ মহন্তইও ভাষণ প্ৰদান কৰে। কৃষি মন্ত্ৰী অতুল বৰা, শিক্ষা মন্ত্ৰী ডাঃ ৰণোজ পেগু, পৰিবহন মন্ত্ৰী পৰিমল শুল্কবৈদ্য, হস্তশিল্প আৰু বস্ত্ৰশিল্প বিভাগৰ মন্ত্ৰী উৰ্খাও গৌড়া ব্ৰহ্মা, ৰাজহ মন্ত্ৰী যোগেন মহন, শক্তিমন্ত্ৰী নন্দিতা গাৰ্লোচা আৰু জনস্বাস্থ্য কাৰিকৰী মন্ত্ৰী জয়ন্তমল্ল বৰুৱা, মুখ্য সচিব জিফু বৰুৱা প্ৰমুখ্যে ৰাজ্য চৰকাৰৰ বহু উচ্চপদস্থ বিষয়া এই অনুষ্ঠানত উপস্থিত থাকে।

বীঃগঃ

১৭/০৭/২০২২